

लैंगिक हिंसा निवारण कोष सञ्चालन कार्यविधि २०७७

गौमुल गाउँपालिकाको प्रशासकीय कार्यविधि (नियमित गर्ने) ऐन, २०७५ को दफा ४ ले दिएको अधिकार प्रयोग गरी गाउँ कार्यपालिकाको मिति २०७७।८।२३ गतेको बैठकले कार्यविधि पारित गरिएको छ।

परिच्छेद १

१.संक्षिप्त नाम र प्रारम्भ:

(१) कार्यविधिको नाम " लैंगिक हिंसा निवारण कोष सञ्चालन कार्यविधि ,२०७७ "रहेको छ।

(२) परिभाषा: बिषय वा प्रसंगले अर्को अर्थ नलागेमा यस कार्यविधिमा:

(क) "शाखा" भन्नाले महिला, बालबालिका तथा जेष्ठ नागरिक शाखा सम्झनु पर्छ।

(ख) "कोष" भन्नाले नियम ३ बमोजिमको लैंगिक हिंसा निवारणका लागि स्थापित स्थानिय स्थानिय राहत तथा उद्धार कोष सम्झनुपर्दछ।

(ग) "पीडित" भन्नाले लैंगिक हिंसाबाट पीडित वा प्रभावित व्यक्ती सम्झनु पर्दछ।

(घ) "मन्त्रालय" भन्नाले सघिय सरकारको महिला बालबालिका तथा जेष्ठ नागरिक मन्त्रालय र प्रदेश सरकारको सामाजिक विकास मन्त्रालय सम्झनु पर्छ।

(ङ) लैंगिक हिंसा" भन्नाले कार्यस्थलमा हुने यौनजन्य दुर्व्यवहार सामाजिम कुरुतिजन्य व्यवहार लगायत लैंगिक आधारमा हुने हिंसा सम्झनु पर्छ।

(च) "समिति" भन्नाले नियम ७ बमोजिमको स्थानिय राहत तथा उद्धार समिति सम्झनु पर्छ।

परिच्छेद २

३.कोषको स्थापना: (१) लैंगिक हिंसा निवारणका लागि स्थानिय राहत तथा उद्धार कोष नामको एक कोष स्थापना गरिनेछ।

(२) कोषमा देहाय बमोजिमका रकमहरु रहने छन ।

(क) नेपाल सरकार तथा सुदुरपश्चिम प्रदेश सरकारबाट प्राप्त रकम ।

(ख) गाउँपालिकाबाट प्राप्त रकम ।

(ग) विदेशी व्यक्ती अन्तराष्ट्रिय संघ संस्था वा सरकारबाट प्राप्त रकम ।

(घ) स्वदेशी व्यक्ती वा संघ संस्थाबाट प्राप्त रकम ।

(ङ) अन्य कुनै स्रोतबाट प्राप्त रकम ।

(३) उपनियम (२) बमोजिमको रकम स्थानिय बैंकमा छुट्टै खाता खोली जम्मा गरिनेछ।

(४) कोषको खाताको सञ्चालन समितिको सदस्य सचिव र गाउँपालिकाको लेखा प्रमुखको संयुक्त दस्तखतबाट हुनेछ ।

४. कोषमा रकम जम्मा गर्ने: महिला हकक हितको क्षेत्रमा गाउँपालिका क्षेत्रभिन्नमा कार्यरत राष्ट्रिय तथा अन्तर्राष्ट्रिय गैर सरकारी संस्थाले वार्षिक रुपमा गर्ने खर्चको गाउँपालिकाले तोकेको प्रतिशत बराबरको रकम नघटाइ कोषमा रकम जम्मा गर्नु पर्नेछ ।

५. कोषको उपयोग: (१) कोषको रकम देहायको कामको लागि पीडितलाई उपलब्ध गराउन उपयोग गरिनेछ:

(क) तत्काल उद्धार गर्न ।

(ख) औषधी उपचार गर्न ।

(ख१) राहत प्रदान गर्ने तथा आर्थिक सहयोग उपलब्ध गराउने ।

(ग) कानुनी सहायता, मनोवैज्ञानिक उपचार तथा मनोविमर्श प्रदान गर्न ।

(घ) कुनै व्यवसाय गर्नको लागि स्वरोजगारका लागि व्यवसाय स्थापना अनुदानको रुपमा प्रदान गर्न ।

(ङ) पुनर्स्थापना गराउन ।

(च) पीडितको लागि समितिले तोके बमोजिमको अन्य काममा ।

(२) उपनियम (१) मा जुनसुकै कुरा लेखिएको भएता पनि समितिले लैंगिक हिंसाबाट प्रभावित भई लागु पदार्थको दुर्व्यसनमा फसेका वा सडकमा आएका व्यक्तीलाई प्राथमिकता दिई कोषको रकम खर्च गर्न सकिनेछ ।

६. कोषको रकम अन्य काममा उपयोग गर्न नसकिने: (१) कोषको रकम नियम ५ मा लेखिए बाहेकको अन्य कार्यमा उपयोग गर्न सकिने छैन।

(२) उपनियम (१) मा जुनसुकै कुरा लेखिएको भएता पनि समितिको सचिवालय तथा बैठक सञ्चालन गर्न लाग्ने खर्चको लागि कोषको रकम उपयोग गर्न सकिनेछ ।

७. समितिको गठन:

(१) कोषको सञ्चालन तथा व्यवस्थापन गर्ने काम समेतको लागि एक स्थानिय राहत तथा उद्धार समिति रहनेछ।

(२) समितिको गठन देहाय बमोजिम हुनेछ:

(क) गाउँ पालिका उपाध्यक्ष	—	अध्यक्ष
(ख) प्रमुख प्रशासकीय अधिकृत		सदस्य
(ग) जिल्ला प्रशासन कार्यालयको अधिकृत स्तरको प्रतिनिधि		सदस्य
(घ) जिल्ला प्रहरी कार्यालयको अधिकृत स्तरको प्रतिनिधि		सदस्य
(ङ) जिल्ला सरकारी वकिल कार्यालयको प्रतिनिधि		सदस्य
(च) सामाजिक विकास समितिका संयोजक		सदस्य
(छ) लैंगिक हिंसा निवारणको क्षेत्रमा कार्यरत गैर सरकारी संस्थाहरु मध्येबाट सञ्चालक समितिले तोकेको संस्थाको प्रतिनिधि १ जना		सदस्य
(ज) गाउँपालिकाको स्वास्थ्य शाखा प्रमुख		सदस्य
(झ) प्रमुख महिला बालबालिका तथा ज्येष्ठ नागरिक शाखा		सदस्य सचिव

(३) उपनियम (२) को खण्ड (छ) बमोजिमको सदस्यको पदावधि २ बर्षको हुनेछ।

(४) समितिको सचिवालयको रूपमा महिला बालबालिका तथा ज्येष्ठ नागरिक शाखा रहनेछ।

८. स्थानिय राहत तथा उद्धार समितिको काम कर्तव्य र अधिकार देहाय बमोजिम हुनेछ:

(क) लैंगिक हिंसा निवारणको सम्बन्धमा नेपाल सरकार प्रदेश सरकार तथा गाउँपालिकाबाट स्वीकृत नीति, योजना तथा कार्यक्रमको लागि कोषको रकम प्रयोग गर्ने,

(ख) पीडितलाई राहत तथा आर्थिक सहयोग उपलब्ध गराउन कोषमा रकम जुटाउने,

(ग) सचिवालयको काम कारबाहिको अनुगमन गर्ने वा गराउने,

(घ) गाउँपालिका क्षेत्र भित्र घटेका लैंगिक हिंसा सम्बन्धी घटनाको अधिलेख अद्यावधिक गर्ने,

(ङ) सीपमुलक तालिम प्राप्त पीडितलाई स्वरोजगारका लागि व्यवसाय स्थापना स्थापना अनुदान प्रदान गर्ने सम्बन्धमा मापदण्ड बनाइ लागु गर्ने,

- (च) लैंगिक हिंसा निवारणको क्षेत्रमा काम गर्ने निकाय तथा संस्थासंग समन्वय गर्ने,
- (छ) कोष वृद्धिको लागि श्रोतको खोजी गर्ने,
- (ज) लैंगिक हिंसा निवारण सम्बन्धी अन्य काम गर्ने गराउने,
- (झ) पीडितलाई राहत तथा आर्थिक सहयोग उपलब्ध गराउने,
- (ञ) राहत तथा आर्थिक सहयोगको सदुपयोग भए वा नभएको सम्बन्धमा अनुगमन गर्ने वा गराउने,
- (ट) जिल्ला स्तरमा लैंगिक हिंसा निवारणको क्षेत्रमा कार्यरत विभिन्न संघ संस्था तथा निकायहरु बिच समन्वय गर्ने,
- (ठ) लैंगिक हिंसा हुन नदिनको लागि स्थानियस्तरमा जनचेतनामुलक कार्यक्रम सञ्चालन गर्ने ।

९. समितिको बैठक र निर्णयः

- (१) समितिको बैठक आवश्यकता अनुसार बस्नेछ।
- (२) समितिको बैठक अध्यक्षले तोकेको मिति समय र स्थानमा बस्नेछ।
- (३) समितिको बैठक बस्नुभन्दा कम्तीमा २४ घण्टा अगावै समितिको सदस्य सचिवले बैठकमा छलफल हुने कार्यसूची सहितको सूचना सबै सदस्यहरुलाई दिनु पर्नेछ।
- (४) समितिको कुल सदस्य संख्याको पचास प्रतिशत भन्दा बढी सदस्यहरु उपस्थित भएमा सो समितिको बैठकको लागि गणपुरक संख्या पुगेको मानिनेछ।
- (५) समितिको बैठकको अध्यक्षता सो समितिको अध्यक्षले गर्नेछ र निजको अनुपस्थितिमा उपस्थित सदस्यहरुले आफु मध्येबाट छानेको सदस्यले गर्नेछ।
- (६) समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णायक मत दिनेछ।
- (७) समितिले बैठकमा आवश्यकता अनुसार कुनै कर्मचारी पदाधिकारी वा अन्य कुनै व्यक्तिलाई पर्यवेक्षकको रुपमा भाग लिन आमन्त्रण गर्न सक्नेछ ।
- (८) समितिको निर्णय सो समितिको सदस्य सचिवले प्रमाणित गरी राख्नेछ।
- (९) समितिको बैठक सम्बन्धी अन्य कार्यविधि सो समिति आफैले निर्धारण गरे बमोजिम हुनेछ।

१०. कोषलाई रकम उपलब्ध गराउने: पीडितलाई राहत तथा आर्थिक सहयोग उपलब्ध गराउनको लागि गाउँपालिकाले प्रत्येक वर्ष अनिवार्य रूपमा कोषमा रकम विनियोजन गर्नेछ।

११. राहत तथा आर्थिक सहयोग उपलब्ध गराउने रकमको हद र आधार:

(१) यस कार्यविधि बमोजिम पीडितलाई राहत तथा आर्थिक सहयोग उपलब्ध गराउँदा देहायको आधारमा देहायको रकम नबढ्ने गरी उपलब्ध गराइनेछ:

(क) पीडितलाई तत्काल उद्धार गर्नु पर्ने भएमा सवारी साधन प्रयोग गर्नु पर्ने भए सार्वजनिक सवारी साधनबाट यात्रा गर्दा लाग्ने भाडा रकम, खाना खर्च वापत प्रतिदिन छ सय रुपैयाँ र बास बस्नु पर्ने सो वापत छुट्टै रकम दिनुपर्ने भएमा प्रतिदिन चार सय रुपैयाँको दरले बढीमा दश हजार रुपैयाँ

(ख) पीडितलाई अस्पताल भर्ना गरी औषधी उपचार गर्नु पर्ने भएमा अस्पताल आउँदा जाँदा सवारी साधन प्रयोग गर्नु पर्ने भए सार्वजनिक सवारी साधन प्रयोग गर्दा लाग्ने भाडा रकम, खाना खर्च वापत प्रति दिन छ सय रुपैयाँ, अस्पतालमा बस्ने व्यवस्था नभए बाहिर बस्नु परेमा बढीमा तीन दिनको बास खर्च वापत प्रतिदिन चार सय रुपैयाँ र उपचार खर्च समेत बढीमा बीस हजार रुपैयाँ,

(ग) कानुनी सहायता मनोवैज्ञानिक उपचार वा मनोविमर्शका लागि दश हजार रुपैयाँमा नबढ्ने गरी लागेको यथार्थ खर्च,

(घ) कुनै व्यवसाय गर्नको लागि स्वरोजगारका लागि व्यवसाय स्थापना अनुदान समेत गरी बढीमा तीस हजार रुपैयाँ,

(ङ) पुनर्स्थापनाको लागि बढीमा पाँच हजार रुपैयाँ,

(च) समितिले तोके बमोजिमको अन्य कामको लागि कामको प्रकृति हेरी बढीमा पन्ध्र हजार रुपैयाँ।

(२) उपनियम (१) बमोजिमको रकम अपर्याप्त भएको मनासिव आधार र प्रमाण सहित कुनै पीडितले समितिमा निवेदन दिएमा र सो व्यहोरा मनासिव देखिएमा त्यस्तो पीडितलाई दुइ हजार रुपैयाँ नबढ्ने गरी मनासिव रकम थप गरी दिन सक्नेछ।

(३) उपनियम (२) मा जुनसुकै कुरा लेखिएको भएतापनि नेपाल बाहिर रहे बसेको पीडितलाई समितिले तोके बमोजिमको राहत तथा आर्थिक सहयोग उपलब्ध गराउन सकिनेछ।

१२. राहत तथा आर्थिक सहयोग प्राप्त गर्न निवेदन दिनुपर्ने:

(१) यस कार्यविधि बमोजिम राहत तथा आर्थिक सहयोग प्राप्त गर्न चाहने पीडित वा सरोकारवाला व्यक्तिले राहत तथा आर्थिक सहयोग पाउनुपर्ने मनासिव कारण नखुलाई अनुसूचीमा उल्लेख भए बमोजिमको ढाँचामा समितिमा निवेदन दिनु पर्नेछ।

(२) उपनियम (१) बमोजिम प्राप्त भएको निवेदन जाँचबुझ गर्दा पीडितलाई राहत तथा आर्थिक सहयोग गर्नु पर्ने देखिएमा समितिले नियम ८ को अधिनमा रही पीडितलाई राहत तथा आर्थिक सहयोग उपलब्ध गराउनेछ।

१३. तत्काल रकम उपलब्ध गराउन सक्ने: (१) यस कार्यविधिमा अन्यत्र जुनसुकै कुरा लेखिएको भएतापनि पीडितलाई तत्काल उद्धार औषधी उपचार पुनर्स्थापना वा राहत तथा आर्थिक सहयोग प्रदान नगरेमा गम्भिर तथा मानविय क्षति हुने देखिएमा अध्यक्षले सो प्रयोजनको लागि कोषबाट पचास हजार रुपैयाँमा नबढ्ने गरी मनासिव रकम सम्बन्धित पीडितलाई उपलब्ध गराउन सक्नेछ।

(२) उपदफा (१) बमोजिमको अवस्था गरी समितिको अध्यक्षबाट पीडितलाई रकम उपलब्ध गराइएकोमा त्यसरी रकम उपलब्ध गराइएपछि बस्ने समितिको बैठकबाट सो विषयको अनुमोदन गराउनु पर्नेछ।

१४. कोषको लेखा र लेखा परिक्षण: (१) कोषको आय व्ययको लेखा प्रचलित कानुन बमोजिम राखिनेछ।

१५. "स्वरोजगारका लागि व्यवसाय स्थापना अनुदान रकम": यो कोष आवर्तित (रिभलिभङ) कोषको रूपमा रहनेछ। स्थानिय राहत तथा उद्धार समितिको सिफारिसमा परिचालन गरिनेछ।

१६. प्रतिवेदन पेश गर्ने:

(१) समितिले प्रत्येक त्रैमासिक रूपमा सो समितिबाट भए गरेका काम कारबाहीको प्रतिवेदन गाउँपालिकामा पठाउनुपर्नेछ।

(२) समितिले आर्थिक वर्ष समाप्त भएको तिन महिला भित्र सो समितिबाट अधिल्लो आर्थिक वर्ष भरिमा भए गरेका काम कारबाहीको प्रतिवेदन गाउँपालिका समक्ष पेश गर्नु पर्नेछ।

(३) गाउँपालिकाले उपनियम (२) बमोजिमको प्रतिवेदन सार्वजनिक गर्न सक्नेछ।

१७. बैठक भत्ता: समितिका अध्यक्ष वा सदस्यले सो समितिको बैठकमा भाग लिए वापत गाउँपालिकाले तोके बमोजिमको रकम बैठक भत्ता वापत पाउनेछन्।

१८. निर्देशन दिन सक्ने:

(१) नेपाल सरकार, प्रदेश सरकार तथा नगरपालिकाले समितिको काम कारबाहिको सम्बन्धमा सो समितिलाई आवश्यक निर्देशन दिन सक्नेछन्।

(२) उपनियम (१) बमोजिम दिइएको निर्देशनको पालना गर्नु समितिको कर्तव्य हुनेछ।

१९. बाधा अड्काउ फुकाउने: यो कार्यविधि कार्यान्वयनका क्रममा कुनै बाधा अड्काउ उत्पन्न भएमा फुकाउने अधिकार कार्यपालिकामा निहित रहनेछ।

२०. खारेजी र बचाउ: यस कार्यविधि बमोजिम भए गरेका कामकारबाही यसै बमोजिम र अन्य कुरा प्रचलित ऐन कानून बमोजिम हुनेछन्।

अनुसूची

(दफा १२ संग सम्बन्धित)

विषय: सहयोग उपलब्ध गराई पाउँ ।

श्री अध्यक्षज्यू

स्थानिय उद्धार तथा राहत समित

गौमुल गाउँपालिका बाजुरा

म.....मा वस्ने बर्ष..... कोमितिमा लैंगिक

हिंसाबाट पीडित भएको छु। मेरो आर्थिक स्तर ज्यादै कमजोर रहेको छ। म उपर लैंगिक

हिंसा(.....) भएको कारणले मेरो मानसिक/ शारीरिक/ सामाजिक

अवस्था कमजोर भइ अशक्त अवस्थामा रहेको हुनाले मलाई औषधी उपचार/कानुनी

सहायता एवम् परामर्श/ उद्धार/ मनोविमर्श/ स्वरोजगार/ पुनर्स्थापना /अन्य कामको

लागि सहयोगको आवश्यकता परेको हुँदा स्थानिय लैंगिक हिंसा निवारण कोषबाट

नियमानुसार सहयोग रकम उपलब्ध गराई दिनु हुन यो निवेदन पेश गरेको छु ।

निवेदकको:

नाम थर:.....

ठेगाना:.....

दस्तखत:.....

मिति:.....

आज्ञाले,

निमित्त प्रमुख प्रशासकीय अधिकृत